

# Misir COP29-da fəal iştirak etməyi səbirsizliklə gözləyir

"Misir COP29-da fəal iştirak etməyi səbirsizliklə gözləyir." "Trend" xəbər verir ki, bu barədə Misirin beynəlxalq əməkdaşlıq naziri vəzifəsini icra edən Rania Al-Maşat jurnalistlərə deyib. "COP-un keçirilməsi çox mühüm hadisədir, çünki iqlimlə əlaqəli qlobal hədəflərə nail olmaq üçün hansı həcmdə maliyyələşdirməyə ehtiyac olduğunu və beynəlxalq əməkdaşlığı hansı istiqamətdə qurmaq lazım olduğunu nümayiş etdirməyə imkan yaradır" - Rania Al-Maşat Misirdə bu sahədə bir çox istiqamətin araşdırıldığını qeyd edib.

"Bunlardan biri İtki və Zərər Fondudur və fikrimcə, bu istiqamətdə fəaliyyət COP29-da davam etdiriləcək. İkincisi ölkə platformalarıdır. Bundan başqa, ölkələrimiz üçün prioritet olan layihələri həyata keçirə bilmək üçün konsessiya və maliyyələşdirməni səfərbər etməyə çalışırıq. Məqsədlərimizə nail olmaq iqtidarında olduğumuzdan əmin olmaq üçün beynəlxalq maliyyə institutları, çoxtərəfli inkişaf bankları ilə necə fəaliyyət göstərməli olduğumuzu müəyyən etməliyik", - deyə o əlavə edib.

Onun sözlərinə görə, Afrikanın emissiyalarda payı qlobal miqyasda ən azı 4 faizdir, lakin irəli sürülən tələblər daha böyük həcmdə güzəştli maliyyələşdirməyə ehtiyac olduğunu göstərir.

"Bu səbəbdən COP29-da fəal iştirak etməyi səbirsizliklə gözləyirik. Azərbaycan xalqını COP-a evsahibliyi münasibətilə təbrik edir və onlara bu son dərəcə mühüm konfransda uğurlar arzulayırıq", - deyə o sonda qeyd edib.

